

DEĊIŻJONI DELEGATA TAL-KUMMISSJONI (UE) 2019/1597**tat-3 ta' Mejju 2019****li tissupplimenta d-Direttiva 2008/98/KE tal-Parlament Ewropew u tal-Kunsill fir-rigward ta' metodoloġija komuni u rekwiżiti minimi tal-kwalità għall-kejl uniformi tal-livelli tal-iskart tal-ikel****(Test b'rilevanza għaż-ŻEE)**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Id-Direttiva 2008/98/KE tal-Parlament Ewropew u tal-Kunsill tad-19 ta' Novembru 2008 dwar l-iskart u li tħassar ċerti Direttivi ⁽¹⁾, u b'mod partikolari l-Artikolu 9(8) tagħha,

Billi:

- (1) Id-Direttiva 2008/98/KE tistabbilixxi obbligu għall-Istati Membri biex jinkludu l-prevenzjoni tal-iskart tal-ikel fil-programmi tagħhom għall-prevenzjoni tal-iskart u biex jimmonitorjaw u jivvalutaw l-implimentazzjoni tal-miżuri tagħhom ta' prevenzjoni tal-iskart tal-ikel billi jkejlu l-livelli tal-iskart tal-ikel fuq il-bażi ta' metodoloġija komuni. Il-Kummissjoni għandha tistabbilixxi dik il-metodoloġija komuni u tiffissa rekwiżiti minimi ta' kwalità għall-kejl uniformi tal-livelli tal-iskart tal-ikel abbażi tal-eżitu tal-hidma tal-Pjattaforma tal-UE dwar it-Telf u l-Hela tal-ikel.
- (2) Id-definizzjoni ta' "ikel" stabbilita fir-Regolament (KE) Nru 178/2002 tal-Parlament Ewropew u tal-Kunsill ⁽²⁾ tinkludi l-ikel kollu kemm hu, tul il-katina kollha tal-provvista tal-ikel, mill-produzzjoni sal-konsum. L-ikel jinkludi wkoll partijiet li ma jittiklux, meta dawn ma jkunux isseparati mill-partijiet li jittieklu meta l-ikel ikun ġie prodott, bħal għadam marbut ma' laham iddestinat għall-konsum mill-bniedem. Għalhekk, l-iskart tal-ikel jista' jinkludi oġġetti li jinkludu partijiet ta' ikel maħsuba li jiġu iġġestiti u partijiet ta' ikel mhux maħsuba li jiġi iġġestiti.
- (3) L-iskart tal-ikel ma jinkludix telf fl-istadji tal-katina tal-provvista tal-ikel fejn ċerti prodotti jkun għadhom ma sarux ikel kif definit fl-Artikolu 2 tar-Regolament (KE) Nru 178/2002, bħal pjanti li jittieklu li ma jkunux inħasdu. Barra minn hekk, ma jinkludix prodotti sekondarji mill-produzzjoni ta' ikel li jissodisfaw il-kriterji stabbiliti fl-Artikolu 5(1) tad-Direttiva 2008/98/KE, peress li dawn il-prodotti sekondarji mhumiex skart.
- (4) L-iskart tal-ikel għandu jiġi evitat u mnaqqas tul il-katina kollha tal-provvista tal-ikel. Peress li t-tipi ta' skart tal-ikel u l-fatturi li jikkontribwixxu għall-generazzjoni tal-iskart tal-ikel ivarjaw b'mod sinifikanti bejn l-istadji differenti tal-katina tal-provvista tal-ikel, jenħteġ li l-iskart tal-ikel jitkejjel b'mod separat għal kull stadju.
- (5) L-attribuzzjoni tal-iskart tal-ikel għall-istadji differenti tal-katina tal-provvista tal-ikel jenħteġ li ssir f'konformità mal-klassifikazzjoni statistika komuni tal-attivitajiet ekonomiċi fl-Unjoni stabbilita bir-Regolament (KE) Nru 1893/2006 tal-Parlament Ewropew u tal-Kunsill ⁽³⁾ bħala "NACE Revizjoni 2". Fin-nuqqas ta' klassifikazzjoni pertinenti tan-NACE Rev. 2, l-attribuzzjoni lill-"unitajiet domestiċi" jenħteġ li ssir b'referenza għall-punt 1.2 tat-Taqsima 8 tal-Anness I tar-Regolament (KE) Nru 2150/2002 tal-Parlament Ewropew u tal-Kunsill ⁽⁴⁾.
- (6) Filwaqt li d-Deciżjoni tal-Kummissjoni 2000/532/KE ⁽⁵⁾ li tistabbilixxi Lista Ewropea tal-iskart mhux dejjem tippermetti identifikazzjoni preċiża tal-iskart tal-ikel, din tista' tipprovdi gwida għall-awtoritajiet nazzjonali fil-kuntest tal-kejl tal-iskart tal-ikel.
- (7) Il-materjal agrikolu msemmi fl-Artikolu 2(1)(f) tad-Direttiva 2008/98/KE u l-prodotti sekondarji tal-annimali msemmija fl-Artikolu 2(2)(b) tad-Direttiva 2008/98/KE huma esklużi mill-kamp ta' applikazzjoni ta' dik id-Direttiva u għalhekk jenħteġ li ma jitkejjelx bħala skart tal-ikel.

⁽¹⁾ ĠUL 312, 22.11.2008, p. 3.⁽²⁾ Ir-Regolament tal-Parlament Ewropew u tal-Kunsill (KE) Nru 178/2002 tat-28 ta' Jannar 2002 li jistabbilixxi l-prinċipji ġenerali u l-htigijiet tal-liġi dwar l-ikel, li jistabbilixxi l-Awtorità Ewropea dwar is-Sigurtà fl-Ikel u jistabbilixxi l-proċeduri fi kwistjonijiet ta' sigurtà tal-ikel (ĠUL 31, 1.2.2002, p. 1).⁽³⁾ Ir-Regolament (KE) Nru 1893/2006 tal-Parlament Ewropew u tal-Kunsill tal-20 ta' Dicembru 2006 li jistabbilixxi l-klassifikazzjoni tal-istatistika ta' attivitajiet ekonomiċi tan-NACE Revizjoni 2 u li jemenda r-Regolament tal-Kunsill (KEE) Nru 3037/90 kif ukoll ċerti Regolamenti tal-KE dwar setturi speċifiċi tal-istatistika (ĠUL 393, 30.12.2006, p. 1).⁽⁴⁾ Ir-Regolament (KE) Nru 2150/2002 tal-Parlament Ewropew u l-Kunsill tal-25 ta' Novembru 2002 dwar l-istatistika tal-iskart (ĠUL 332, 9.12.2002, p. 1).⁽⁵⁾ Id-Deciżjoni tal-Kummissjoni 2000/532/KE tat-3 ta' Mejju 2000 li tissostitwixxi d-Deciżjoni 94/3/KE li tistabbilixxi lista ta' skart skont l-Artikolu 1(a) tad-Direttiva tal-Kunsill 75/442/KEE dwar l-iskart u d-Deciżjoni tal-Kunsill 94/904/KE li tistabbilixxi lista ta' skart perikoluż skont l-Artikolu 1(4) tad-Direttiva tal-Kunsill 91/689/KEE dwar skart perikoluż (ĠUL 226, 6.9.2000, p. 3).

- (8) Sabiex il-metodoloġija tkun applikabbli fil-prattika u sabiex il-piż li jirriżulta mill-monitoraġġ ikun proporzjonali u raġonevoli, xi flussi ta' skart, li mhumiex mistennija jinkludu l-iskart tal-ikel jew jinkludu l-iskart tal-ikel fi kwantitajiet negligibbli, jenhtieg li ma jitkejlux bhala skart tal-ikel.
- (9) Sabiex tittejjeb il-precizjoni tal-kejl tal-iskart tal-ikel, il-materjali mhux tal-ikel imhallta flimkien mal-iskart tal-ikel (eż. il-hamrija jew l-imballaġġ) jenhtieg li jiġu esklużi mill-piż tal-iskart tal-ikel sa fejn ikun possibbli.
- (10) Hemm diversi tipi ta' ikel, li normalment jintremew bhala ilma mormi jew imhallta miegħu, bhal pereżempju ilma fil-fliexken u ilma minerali, xorb u likwidi oħra. Bhalissa ma hemm l-ebda metodu għall-kejl ta' dan l-iskart li jiżgura livelli suffiċjenti ta' fiduċja u komparabbiltà tad-*data* rrappurtata. Għalhekk, jenhtieg li dawn it-tipi ta' ikel ma jitkejlux bhala skart tal-ikel. Madankollu, jenhtieg li l-Istati Membri jkollhom il-possibbiltà li jirrapportaw informazzjoni dwar dawn it-tipi ta' ikel fuq bażi volontarja.
- (11) Filwaqt li s-sustanzi li huma maħsuba għall-użu bhala materjali tal-ghalf imsemmija fl-Artikolu 2(2)(e) tad-Direttiva 2008/98/KE huma esklużi mill-kamp ta' applikazzjoni ta' dik id-Direttiva u ma jenhtiegx għalhekk li jitkejlu bhala skart tal-ikel, l-informazzjoni dwar l-ikel li oriġinarjament kien maħsub għall-konsum mill-bniedem u mbagħad utilizzat għall-ghalf tal-annimali (inkluż dawk li kienu oġġetti tal-ikel kif iddefinit fil-punt 3 tal-Parti A tal-Anness tar-Regolament tal-Kummissjoni (UE) Nru 68/2013⁽⁶⁾) hija importanti għall-fehim ta' flussi materjali relatati mal-ikel u tista' tkun utli għall-ippjanar ta' politika mmirata għall-prevenzjoni tal-iskart tal-ikel. Għal din ir-raġuni, jenhtieg li l-Istati Membri jkollhom il-possibbiltà li jirrapportaw din l-informazzjoni b'mod uniformi fuq bażi volontarja.
- (12) Sabiex tkun tista' ssir indikazzjoni preciza tal-kwantitajiet ta' skart tal-ikel iġġenerati f'kull stadju tal-katina tal-provvista tal-ikel, jenhtieg li l-Istati Membri jwettqu kejl iddettaljat tal-kwantitajiet tal-iskart tal-ikel. Jenhtieg li tali kejl iddettaljat jitwettaq fuq bażi regolari għal kull stadju tal-katina tal-provvista tal-ikel u tal-anqas darba kull erba' snin.
- (13) Skont l-Artikolu 37(3) tad-Direttiva 2008/98/KE, l-Istati Membri għandhom jirrapportaw il-kwantitajiet ta' skart tal-ikel fuq bażi annwali. Sabiex tiġi żgurata l-proporzjonalità u sabiex jitnaqqas il-piż amministrattiv, jenhtieg li l-Istati Membri jingħataw firxa ta' metodi għall-kejl tal-iskart tal-ikel għall-finijiet ta' dawk ir-rapporti annwali, inklużi l-analizzjiet eżistenti tal-ġenerazzjoni tal-iskart tal-ikel, studji dedikati godda dwar l-iskart tal-ikel kif ukoll *data* miġbura għall-istatistika tal-iskart jew obbligi ta' rappurtar dwar l-iskart u *data* soċjoekonomika oħra, jew tahlita ta' dawn l-ghazliet. Kemm jista' jkun, jenhtieg li jintużaw sorsi stabbiliti ta' *data* bhas-Sistema Ewropea tal-Istatistika.
- (14) Sabiex jiġi żgurat monitoraġġ uniformi tal-flussi materjali fil-katina tal-provvista tal-ikel fil-kuntest ta' politika mmirata ta' prevenzjoni tal-iskart tal-ikel, jenhtieg li jiġi żgurat li l-Istati Membri li jiddeċiedu li jkejlu l-iskart tal-ikel faktar dettall jew li jestendu l-kopertura tal-kejl fi flussi materjali relatati, jistgħu jagħmlu dan b'mod uniformi.
- (15) Sabiex jippermettu l-verifika tad-*data* rrappurtata u t-titjib tal-metodi tal-kejl u sabiex tiġi żgurata l-komparabbiltà ta' dawk il-metodi, jenhtieg li l-Istati Membri jipprovdu informazzjoni addizzjonali marbuta mal-metodi ta' kejl u mal-kwalità tad-*data* miġbura,

ADOTTAT DIN ID-DEĊIŻJONI:

Artikolu 1

L-ambitu tal-kejl tal-iskart tal-ikel

1. Il-kwantitajiet tal-iskart tal-ikel għandhom jitkejlu b'mod separat għall-istadji tal-katina tal-provvista tal-ikel li ġejjin:
 - (a) il-produzzjoni primarja;
 - (b) l-ipproċessar u l-manifattura;
 - (c) il-bejgħ bl-imnut u d-distribuzzjoni tal-ikel;
 - (d) ir-ristoranti/is-servizzi tal-ikel
 - (e) l-unitajiet domestiċi.

⁽⁶⁾ Ir-Regolament tal-Kummissjoni (UE) Nru 68/2013 tas-16 ta' Jannar 2013 dwar il-Katalgu tal-materjali tal-ghalf (ĠU L 29, 30.1.2013, p. 1).

2. L-iskart tal-ikel għandu jiġi attribwit għal kull stadju tal-katina tal-provvista tal-ikel imsemmi fil-paragrafu 1 f'konformità mal-Anness I.
3. Il-kejl għandu jkopri skart tal-ikel li huwa kklassifikat taħt il-kodiċijiet tal-iskart imsemmija fl-Anness II jew taħt kwalunkwe kodiċi ieħor tal-iskart għal skart li jinkludi l-iskart tal-ikel.
4. Il-kejl tal-iskart tal-ikel ma għandux ikopri l-oġġetti li ġejjin:
 - (a) materjal agrikolu kif imsemmi fl-Artikolu 2(1)(f) tad-Direttiva 2008/98/KE;
 - (b) prodotti sekondarji tal-annimali kif imsemmijin fl-Artikolu 2(2)(b) tad-Direttiva 2008/98/KE;
 - (c) residwi ta' skart tal-ikel miġbura fi ħdan l-iskart mill-imballaġġ ikklassifikat taħt il-kodiċi tal-iskart "15 01 — Materjal tal-ippakkjar (li jinkludi skart ta' materjal tal-ippakkjar municiipali miġbur separatament)" fil-lista Ewropea tal-iskart kif stabbilita fid-Deċiżjoni 2000/532/KE;
 - (d) ir-residwi tal-iskart tal-ikel miġbura fi ħdan l-iskart ikklassifikat taħt il-kodiċi tal-iskart: "20 03 03 — fdalijiet tat-tindif tat-toroq" fil-lista Ewropea tal-iskart kif stabbilita fid-Deċiżjoni 2000/532/KE;
 - (e) materjali mhux tal-ikel li jiġihalltu flimkien ma' skart tal-ikel meta jingabru, sa fejn ikun possibbli.
5. Il-kejl tal-skart tal-ikel ma għandux ikopri l-oġġetti li ġejjin, mingħajr preġudizzju għall-kejl volontarju msemmi fl-Artikolu 3:
 - (a) skart tal-ikel mormi bhala ilma mormi jew mhallat miegħu;
 - (b) sustanzi li huma maħsuba għall-użu bhala materjali tal-għalf imsemmija fl-Artikolu 2(2)(e) tad-Direttiva 2008/98/KE.

Artikolu 2

Metodoloġija għall-kejl tal-iskart tal-ikel

1. Kull sena l-Istati Membri għandhom ikejlu l-kwantitajiet tal-iskart tal-ikel iġġenerat f'sena kalendarja sħiħa.
2. L-Istati Membri għandhom ikejlu l-kwantità tal-iskart tal-ikel għal stadju partikolari tal-katina tal-provvista bl-użu tal-metodoloġija stabbilita fl-Anness III tal-anqas darba kull erba' snin.
3. Meta ma tintużax il-metodoloġija stabbilita fl-Anness III, l-Istati Membri għandhom ikejlu l-kwantità tal-iskart tal-ikel għal stadju partikolari tal-katina tal-provvista bl-użu tal-metodoloġija stabbilita fl-Anness IV.
4. Għall-ewwel perjodu ta' rapportar, kif imsemmi fit-tielet subparagrafu tal-Artikolu 37(3) tad-Direttiva 2008/98/KE, l-Istati Membri għandhom ikejlu l-kwantità tal-iskart tal-ikel għall-istadji kollha tal-katina alimentari billi jużaw il-metodoloġija stabbilita fl-Anness III. Għal dak il-perjodu, l-Istati Membri jistgħu jużaw *data* li tkun diġà ngabret skont arranġamenti eżistenti għas-sena 2017 jew iktar tard.
5. Il-kwantitajiet tal-iskart tal-ikel għandhom jitkejlu f'tunnellati metriċi ta' massa friska.

Artikolu 3

Kejl volontarju

L-Istati Membri jistgħu jkejlu u jipprovdu lill-Kummissjoni b'*data* ulterjuri relatata mal-livelli u mal-prevenzjoni tal-iskart tal-ikel. Din id-*data* tista' tinkludi:

- (a) il-kwantitajiet tal-iskart tal-ikel meqjusa bhala kostitwiti minn partijiet ta' ikel maħsuba biex jiġu ingeriti mill-bniedem;
- (b) il-kwantitajiet tal-iskart tal-ikel mormija bhala ilma mormi jew imhallta miegħu;
- (c) il-kwantitajiet ta' ikel li jkunu ġew distribwiti mill-ġdid għall-konsum mill-bniedem kif imsemmi fl-Artikolu 9(1)(h) tad-Direttiva 2008/98/KE;
- (d) il-kwantitajiet ta' ikel li ma għadhomx maħsuba għall-konsum mill-bniedem imqiegħda fis-suq biex jiġu ttrasformati f'għalf minn operatur tan-negozju tal-għalf kif iddefinit fl-Artikolu 3(6) tar-Regolament (KE) Nru 178/2002;
- (e) l-oġġetti tal-ikel preċedenti kif iddefiniti fil-punt 3 tal-Parti A tal-Anness tar-Regolament (UE) Nru 68/2013.

*Artikolu 4***Rekwiziti minimi ta' kwalità**

1. L-Istati Membri għandhom jiehdu l-miżuri xierqa biex jiżguraw l-affidabbiltà u l-preċiżjoni tal-kejl tal-iskart tal-ikel. B'mod partikolari, l-Istati Membri għandhom jiżguraw li:
 - (a) il-kejl imwettaq f'konformità mal-metodoloġija stabbilita fl-Anness III ikun ibbażat fuq kampjun rappreżentattiv tal-popolazzjoni li għaliha jiġu applikati r-riżultati tagħha, u li jirrifletti b'mod adegwat il-varjazzjonijiet fid-*data* dwar il-kwantitajiet tal-iskart tal-ikel li jridu jitkejlu;
 - (b) il-kejl imwettaq f'konformità mal-metodoloġija stabbilita fl-Anness IV huwa bbażat fuq l-aħjar informazzjoni disponibbli.
2. L-Istati Membri għandhom jipprovdu lill-Kummissjoni b'informazzjoni dwar il-metodi li jużaw għall-kejl tal-iskart tal-ikel għal kull wiehed mill-istadji tal-katina tal-provvista tal-ikel u dwar kull modifika sinifikanti għall-metodi użati meta mqabbla mal-metodi użati għal kejl preċedenti.

*Artikolu 5***Dhul fis-sehh**

Din id-Deciżjoni għandha tidhol fis-sehh fl-ghoxrin tal-jum tal-pubblikazzjoni tagħha f'Il-Ġurnal Uffiċjali tal-Unjoni Ewropea.

Magħmul fi Brussell, it-3 ta' Mejju 2019.

Għall-Kummissjoni
Il-President
Jean-Claude JUNCKER

L-attribuzzjoni tal-iskart tal-ikel għall-istadji differenti tal-katina tal-provvista tal-ikel

		Attività li tiġġenera l-iskart	
L-istadji tal-katina tal-provvista tal-ikel	Intestatura rilevanti fl-Istatistika tal-iskart ⁽¹⁾ li tinkludi stadju partikolari tal-katina tal-provvista tal-ikel	Kodiċi tan-NACE Rev. 2 rilevanti	Deskrizzjoni
Produzzjoni primarja	Parti mill-Intestatura 1	Sezzjoni A	Agrikoltura, forestrija u sajd
		Diviżjoni 01	<i>Produzzjoni ta' ghelejjeġ u annimali, kaċċa u attivitajiet ta' servizz relatati</i>
		Diviżjoni 03	<i>Sajd u akkwakultura</i>
Proċessar u manifattura	Parti mill-Intestatura 3	Sezzjoni C	Manifattura
		Diviżjoni 10	<i>Manifattura ta' prodotti tal-ikel</i>
		Diviżjoni 11	<i>Manifattura ta' xarbi</i>
Bejgħ bl-immnut u distribuzzjoni oħra ta' ikel	Parti mill-Intestatura 17	Sezzjoni G	Kummerċ bl-ingrossa u bl-immnut; tiswija ta' vetturi motorizzati u muturi
		Diviżjoni 46	<i>Negożju bl-ingrossa, għajr ta' vetturi bil-mutur u muturi</i>
		Diviżjoni 47	<i>Negożju bl-immnut, għajr ta' vetturi bil-mutur u muturi</i>
Ristoranti u servizzi tal-ikel	Parti mill-Intestatura 17	Sezzjoni I	Akkomodazzjoni u attivitajiet tas-servizzi tal-ikel
		Diviżjoni 55	<i>Akkomodazzjoni</i>
		Diviżjoni 56	<i>Attivitajiet ta' servizz ta' ikel u xorb</i>
		Sezzjonijiet N, O, P, Q, R, S	
		Diviżjonijiet li jkopru attivitajiet li fihom jiġu pprovduti servizzi tal-ikel (bħal catering tal-persunal, kura tas-saħħa, edukazzjoni, u catering tal-ivvjaġġar).	
Unitajiet domestiċi	Intestatura 19	"Unitajiet domestiċi" kif imsemmi fl-Anness I, is-Sezzjoni 8, il-punt 1.2 tar-Regolament (KE) Nru 2150/2002 dwar l-istatistika tal-iskart	L-iskart iġġenerat mid-djar privati

⁽¹⁾ Il-Punt 1 tas-Sezzjoni 8 tal-Anness I tar-Regolament (KE) Nru 2150/2002.

ANNEX II

Kodiċijiet tal-iskart inklużi fil-lista Ewropea tal-iskart għal tipi ta' skart li tipikament jinkludu skart tal-ikel

Produzzjoni primarja

02 01 02	skart tat-tessut tal-annimali
02 01 03	skart tat-tessut tal-pjanti

Proċessar u manifattura

02 02	skart mill-preparazzjoni u l-ipproċessar ta' laham, hut u ikel ieħor li jkun geġ mill-annimali
02 03	skart mill-preparazzjoni u l-ipproċessar tal-frott, il-ħaxix, iċ-ċereali, iż-żjut alimentari, il-kawkaw, il-kafè, it-te u t-tabakk; il-produzzjoni tal-marmellati; il-produzzjoni tal-ħmira u tal-estratti tal-ħmira, il-preparazzjoni u l-fermentazzjoni tal-melassa
02 04	skart mill-ipproċessar taz-zokkor
02 05	skart mill-industrija tal-prodotti tal-ħalib
02 06	skart mill-industrija tal-ħami u d-dolċerija
02 07	skart mill-produzzjoni ta' xorb alkoholiku u mhux alkoholiku (għajr għall-kafè, it-te u l-kawkaw)

Bejgħ bl-imnut u distribuzzjoni oħra ta' ikel

20 01 08	skart bijodegradabbli mill-kċina u l-kantin
20 01 25	żejt u xaħam alimentari
20 03 01	skart municiċipali mħallat
20 03 02	skart mis-swieq
16 03 06	skart organiku għajr għal dak imsemmi f'16 03 05

Ristoranti u servizzi tal-ikel

20 01 08	skart bijodegradabbli mill-kċina u l-kantin
20 01 25	żejt u xaħam alimentari
20 03 01	skart municiċipali mħallat

Unitajiet domestiċi

20 01 08	skart bijodegradabbli mill-kċina u l-kantin
20 01 25	żejt u xaħam alimentari
20 03 01	skart municiċipali mħallat

Metodologija għall-kejl dettaljat tal-iskart tal-ikel

Il-kwantità ta' skart tal-ikel fi stadju tal-katina tal-provvista tal-ikel għandha tiġi stabbilita billi jitkejjel l-iskart tal-ikel iġġenerat minn kampjun ta' operaturi tan-negozju tal-ikel jew ta' unitajiet domestiċi f'konformità ma' kwalunkwe wieħed mill-metodi li ġejjin jew taħlita ta' daww il-metodi jew kwalunkwe metodu ieħor ekwivalenti f'termini ta' rilevanza, rappreżentanza u affidabbiltà.

L-istadji tal-katina tal-provvista tal-ikel	Metodi tal-kejl				
Produzzjoni primarja	— Kejl dirett	— Bilanċ tal-massa		— Kwestjonarji u intervisti	
Proċessar u manifattura				— Koeffiċjenti u statistika l-produzzjoni.	
Bejgħ bl-imnut u distribuzzjoni oħra ta' ikel			— Analizi tal-kompożizzjoni tal-iskart	— Ghadd/skennjar	
Ristoranti u servizzi tal-ikel					— Djarji
Unitajiet domestiċi					

Deskrizzjoni tal-metodi

Metodi bbazati fuq l-aċċess dirett għall-iskart tal-ikel/kejl dirett

Il-metodi li ġejjin għandhom jintużaw minn entità b'aċċess dirett (fiżiku) għall-iskart tal-ikel sabiex titkejjel il-kwantità tal-iskart tal-ikel jew biex titwettag approssimazzjoni:

— Kejl dirett (użin jew valutazzjoni metrika)

L-użu ta' apparat ta' kejl biex jiddetermina l-massa ta' kampjuni tal-iskart tal-ikel jew frazzjonijiet ta' skart sħiħ, direttament jew determinat fuq il-bażi tal-volum. Din il-metodologija tinkludi l-kejl tal-iskart tal-ikel miġbur separatament.

— Għadd/skennjar

Il-valutazzjoni tal-għadd ta' oġġetti li jikkostitwixxu l-iskart tal-ikel, u l-użu tar-riżultat biex tiġi ddeterminata l-massa.

— Analizi tal-kompożizzjoni tal-iskart

Separazzjoni fiżika tal-iskart tal-ikel minn frazzjonijiet oħra sabiex tiġi ddeterminata l-massa tal-frazzjonijiet klassifikati.

— Djarji

Reġistru ta' informazzjoni dwar l-iskart tal-ikel jinzamm aġġornat fuq bażi regolari minn persuna waħda jew minn grupp ta' persuni.

Metodi oħra

Il-metodi li ġejjin għandhom jintużaw meta ma jkunx hemm aċċess (fiżiku) dirett għall-iskart tal-ikel jew meta l-kejl dirett ma jkunx fattibbli:

— Bilanċ tal-massa

Il-kalkolu tal-kwantità ta' skart tal-ikel fuq il-bażi ta' tal-massa tal-ikel li jidhol u johroġ fis-sistema mkejla kif ukoll tal-ipproċessar u tal-konsum tal-ikel fi hdan is-sistema.

— Koeffiċjenti

L-użu ta' koeffiċjenti tal-iskart tal-ikel stabbiliti qabel jew persentaġġi rappreżentattivi għal sottosettur tal-industrija tal-ikel jew għal operatur tan-negozju individwali. Dawn il-koeffiċjenti jew persentaġġi għandhom jiġu stabbiliti permezz ta' teħid ta' kampjuni, permezz ta' *data* pprovduta minn operaturi tan-negozju tal-ikel jew permezz ta' metodi oħra.

ANNEX IV

Metodoloġija għall-kejl tal-iskart tal-ikel jekk ma jintużax kejl dettaljat f'konformità mal-metodoloġija stabbilita fl-Anness III

Meta ma jintużax kejl dettaljat kif imsemmi fl-Artikolu 2, il-kwantitajiet tal-iskart tal-ikel iġġenerati fi stadju partikolari tal-katina tal-provvista tal-ikel għandhom jitkeju bl-użu ta' kwalunkwe wiehed mill-metodi li ġejjin jew tahlita ta' dawn il-metodi:

- (a) Il-kalkolu tal-kwantità tal-iskart tal-ikel fuq il-bażi tal-aħħar *data* disponibbli dwar il-proporzjon tal-iskart tal-ikel fi stadju partikolari tal-katina tal-provvista tal-ikel (stabbilita skont l-Anness III) u l-ġenerazzjoni totali tal-iskart f'dak l-istadju. Il-ġenerazzjoni totali tal-iskart tal-ikel fi stadju partikolari tal-katina tal-provvista tal-ikel għandha tiġi stabbilita fuq il-bażi tad-*data* rrapportata f'konformità mar-rekwiżiti tar-Regolament (KE) Nru 2150/2002 għal kull stadju tal-katina tal-provvista tal-ikel imsemmi fl-Anness I. F'każijiet fejn din id-*data* ma tkunx disponibbli għal sena partikolari, għandha tintuża d-*data* għas-sena ta' qabel.
- (b) Il-kalkolu tal-kwantità tal-iskart tal-ikel fuq il-bażi tad-*data* soċjoekonomika rilevanti għall-istadji rispettivi tal-katina tal-provvista tal-ikel. Il-kalkolu tal-iskart tal-ikel għandu jkun ibbażat fuq l-aħħar *data* dwar il-kwantitajiet ta' skart tal-ikel iġġenerati fi stadju tal-katina tal-provvista tal-ikel u z-zieda jew it-tnaqqis, fil-perjodu bejn is-sena tal-aħħar kejl ta' dik id-*data* u l-perjodu attwali ta' rapportar, tal-livell ta' wiehed jew aktar mill-indikaturi soċjoekonomiċi li ġejjin:

L-istadji tal-katina tal-provvista tal-ikel	Indikatur
Produzzjoni primarja	— Il-produzzjoni tal-ikel fl-agrikoltura, is-sajd u l-kaċċa
Proċessar u manifattura	— Il-produzzjoni ta' ikel ipproċessat — fuq il-bażi tad- <i>data</i> PROD-COM ⁽¹⁾ .
Bejgħ bl-immnut u distribuzzjoni ohra ta' ikel	— Fatturat ta' prodotti tal-ikel — Popolazzjoni
Ristoranti u servizzi tal-ikel	— Fatturat — L-impjeggi (f'Ekwivalenti għall-Full Time)
Unitajiet domestiċi	— Popolazzjoni — Introjtu disponibbli tal-unitajiet domestiċi ⁽²⁾

⁽¹⁾ Ir-Regolament tal-Kummissjoni (KE) Nru 912/2004 tad-29 ta' April 2004 li jimplimenta r-Regolament tal-Kunsill (KEE) Nru 3924/91 dwar l-istabbiliment ta' sħarriġ tal-Komunità dwar il-produzzjoni industrijali (GU L 163, 30.4.2004, p. 71).

⁽²⁾ Kif irrappurtat mill-Eurostat.

L-Istati Membri jistgħu jużaw indikaturi ohra, jekk ikunu kkorrelati aħjar mal-ġenerazzjoni tal-iskart tal-ikel fi stadju partikolari tal-katina tal-provvista tal-ikel.